

Il-Mużika fil-Festa Maltija (VI)

Il-marċ trijonfali [it-tielet parti]



Mro Manoel Pirotta DNESM (Lyon) [M.A.] Dip CNR (Lyon) [B.A. (Hons.)]
Hon VCM LFIBA CT, FVCM (Hons.) FTCL FLCM FNCM LTCL LMusLGM LMusTCL
(Comp.) Ċert. (Qarrej tal-Provi) [Melit.]

Fit-tieni parti tal-artiklu li jitttratta l-marċ trijonfali fis-serje 'Il-Mużika fil-Festa Maltija' laqgajtkom ma' erba' kompożituri maghrufin oħrajn bħalma huma Elgar [Caratacus], Glazunov, Hollins u Karg-Elert.

F'dal-artiklu, minbarra ż-żewġ xoghlijiet popolari ta' Prokofiev [Peter and the Wolf] u Stravinsky [L'Histoire du Soldat], se ninkludi wkoll xi marċi trijonfali minn surmastrijiet rinomati Maltin: R. Bugeja [Vittoria], V. Ciappara [Sancte Joseph], C. Diacono, G. Giumarra [King George V u La Vittoria], A. Miruzzi [Hamrun Boys' Scouts u Hamrun Spartans] u P. Vassallo. Magħhom se nżid ukoll xogħol ta' Mro Antonio Nani, il-Grande marċia trionfale mit-tieni opra tiegħu I Cavalieri di Malta.

Fi żmienhom kienet nibtet id-drawwa li fl-Imdina u l-Birgu jinbena ark trijonfali fl-okkażjoni tal-pussess tal-Gran Mastru biex minn fuq jindaqq il-marċ trijonfali minn orkestra li kienet tingieb apposta minn barra.

Marċ trijonfali minn Peter and the Wolf Op. 67

Fl-1936 il-kompożitur Russu Sergei Prokofiev (1891-1953) kien ġie kkommissjonat minn Natalya Sats (1903-93), diretriċi tat-Teatru Ċentrali tat-Tfal, biex jikteb ħrafa sinfonika għalihom bl-għan li tintroduċihom għall-istrumenti varji li nsibu fl-orkestra. 'Pietru u l-Lupu' inkitbet għal narratur u orkestra da camera fejn strumenti individwali jpingu karattri differenti fl-istorja: Sacha l-għasfur (il-flawt), Sonia l-papra (l-obwe), Ivan il-qattus (il-klarinet), in-nannu (il-fagott), il-lupu (tliet korni), it-tliet kaċċaturi – Misha, Yasha u Vladimir (perkussjoni) u t-tfajjel Pietru (strumenti tal-korda), l-eroj tal-istorja.

Din iddur madwar Pietru li bl-għajnuna ta' shabu l-animali,



The Soldiers' Tale

u kontra kull twissija mingħand nannuh, jirnexxlu jaqbad il-lupu minn denbu bl-ingassa u jgħorru lejn iż-żoo. Waqt il-marċ trijonfali, li fiha nisimghu t-tema prinċipali, insibu lil Pietru jimmarċja fuq quddiem nett, b'Sacha jittajjar fil-baxx eżatt warajh, bit-tliet kaċċaturi – f'sakra ma jarawx art – qegħdin iġorru fuq spallithom il-lupu maqful f'gagġa biex ma jaharbilhomx, Ivan skansafaċendi, u fl-aħhar nett, ix-xwejjah proletarju – li tul haġtu dejjem għex fil-biża' tal-klikka dominanti – jibqa' jilmenta mill-fatt li twissijietu waqgħu fuq widnejn torox għax, skontu, Pietru qatt ma messu mar jirgħerra fil-masġar projbit. U bħala sorpriża aħharija, jekk wiehed joqgħod attent għandu mnejn jisma' l-papra tlaqlaq go żaqq il-lupu wara li kien belaghha haġja.

Il-marċ trijonfali minn 'L'Histoire du Soldat' Suite

Il-kompożitur Russu Igor Stravinsky (1882-1971), flimkien mal-kittieb Svizzeru Charles Ferdinand Ramuz (1878-1947), holqu dax-xogħol ibbażat fuq ħrafa qadima Russa li tirrakkonta l-istorja ta' suldat li jkun ġej lura d-dar mill-gwerra bi vjolin tas-shahar lest biex jinnegozjah max-xitan bil-patt li dan jaqtagħlu xewqtu f'kollox. Izda għad li f'wahda mil-laqgħat ifejaqlu l-bint sbejha tas-sultan, ix-xitan jispiċċa jqarrqu l-hin kollu.


Ix-xogħol fih disa' movimenti u jinvolvi tliet atturi [is-suldat, ix-xitan u n-narratur, li waqtiet jiehu anki rwoli ta' karattri sekondarji] u xi ballerini, fosthom wahda fir-rwol ta' prinċipessa, għall-akkumpanjament ta' septejt instrumentali magħmul minn vjolin, kuntrabaxx, klarinet, fagott, tromba



Peter and the Wolf



Igor Stravinsky



Antonio Nani

(jew kurunetta), trumbun u għadd ta' strumenti perkussivi. Id-disa' u l-aħhar moviment jikkonsisti f'marċ trijonfali hekk imsejjah tax-xitan li jissinjifika r-rebħa aħharija tiegħu fuq dik bnedmija.


Ix-xogħol ta' Stravinsky tant irnexxa li għamel suċċess kbir saħansitra fuq skala internazzjonali, bit-test bil-Franċiż ta' Ramuz jinqaleb għall-Inglijż u l-Ġermaniż.

Fost il-kompożituri l-kbar Maltin li kitbu marċ trijonfali għall-orkestra jew għall-banda nsibu wiehed ta' Mro Paolino Vassallo (1856-1923) li huwa kiteb għas-Società Filarmonica Cospicuaana San Giorgio, u li ndaqq waqt programm tal-Erbgha 7 ta' Diċembru 1898 taht id-direzzjoni ta' Mro Carmelo Abela Scolaro (?-?). [Skont Joseph Vella Bondin, ix-xogħol indaqq għall-ewwel darba waqt programm f'Misraħ San Ġorġ, il-Belt Valletta fl-1 ta' Diċembru 1895]; tnejn ta' Mro Giovanni Giumarra (1861-1936): King George V u La Vittoria. (Bl-istess isem insibu iehor ta' Bugeja, aktarx ta' Rikard [1845-1926], li kien indaqq mis-Società Filarmonica Sengleana "La Vincitrice" waqt programm tal-festa, l-Erbgha 7 ta' Diċembru 1898, fi Piazza dell'Antico Mercato, taht id-direzzjoni ta' Mro Giuseppe Parisi); iehor bl-isem ta' Hamrun Boys' Scouts ta' Mro Antonio Miruzzi (1867-1944).


Skont Joseph Mifsud Matrenza, dal-marċ majestuż u trijonfali bit-trombi kien jixbah hafna l-marċi ta' John Philip Sousa (1854-1932) u ndaqq għall-ewwel darba fil-festa ta' San Gejtanu tal-1918, u wara baqa' jindaqq bosta drabi fil-programmi ta' wara. L-istess



Sergei Prokofiev



Antonio Miruzzi (taht) il-firma tiegħu fuq partitura mużikali



Miruzzi kien għen hafna lil dal-moviment żagħżuġ fit-twaqqif tiegħu fl-1913 billi dahhlihom hafna strumenti tar-ram u tal-ghuda biex ikollhom banda żghira bl-elementi meħtieġa. Kienu proprju dal-parati li nebbhu lil Miruzzi biex jiddedikalhom dal-marċ trijonfali.

Fl-1918 Miruzzi kkompona marċ erojku u patrijotiku iehor li jixbah hafna l-marċ trijonfali Gloria al Egitto tal-opra Aida, did-darba lit-tim tal-futbol Hamrun Spartans. Għat-tieni sena konsekuttiva, it-tim Hamruniż kien rebah il-kampjonat tal-aqwa diviżjoni tal-futbol Malti fl-istaġun 1917-18. Dal-marċ bl-isem ta' Hamrun Spartans kien l-ewwel marċ li qatt inkiteb u ġie ddedikat lilhom.

RMB jirreġistra marċ trijonfali iehor mill-pinna ta' Mro Carlo Diacono (1876-1942) fil-ktieb tiegħu ddedikat lill-mużiċisti kompożituri Maltin

bla ma jsemmi ismu. Min-naha tiegħu, Mro Vincenzo Ciappara (1890-1979) ukoll tana l-marcia trionfale Sancte Joseph (1926) għalbiex jindaqq waqt il-purċissjoni tal-festa ta' dak iż-żmien. Dax-xogħol hu mogħni b'melodija mill-isbaħ u jagħlaq b'fanfarra

'Grande marċia trionfale' minn 'I Cavalieri di Malta' (1877)

Dax-xogħol ta' Mro Antonio Nani (1842-1929) jikkonsisti fi grande melodramma bi prologu u

Il-baned fil-Festi Maltin

● ikompli minn paġna 16

tliet atti, fuq librett ta' Enrico Golisciani (1848-1919). L-ewwel rappreżentazzjoni saret fit-Teatru Rjal taht id-direzzjoni tiegħu stess. Fis-*serata di gala* f'għieh il-kompożitur, taht il-patrocinju tal-Gvernatur Sir Walter Norris Congreve (1862-1927) u s-sinjura tiegħu, l-awtur idderieġa s-*'sinfonija'*. Skont kritiku tar-rivista mużikali *La Valette*: 'L-opra hi maħduma b'dak l-istil ta' sinfonija deskrittiva, bil-kant melodjuż isaltan fuq l-orkestrazzjoni.'

L-istorja ssehh f'Malta tas-seklu 16 fi żmien il-bidu tal-hakma tal-Kavallieri ta' San Ġwann, bis-soltu intriċċi amorużi, fejn Regina, bint Alvaro de Nava, tkun thobb ġuvnott Franciż, Guido d'Aubier, kontra x-xewqa ta' missierha, kmandant tal-kastell ta' Sant'Anglu li, min-naħa tiegħu, jagħmel minn kollox biex iżewwiġha lil Ugo Mazara, membru tal-Kunsill u neputi tal-gvernatur ta' Malta.

F'xi hin waqt l-opra, il-Maltin jagħmlu festa kbira li fiha jilqgħu lill-ewwel Gran Mastru ta' Malta, Fra Philippe Villiers de l'Isle-Adam (1464-1534), u l-kavallieri tiegħu, wara li l-Imperatur Karlu V ikun ta lil Malta lil dan l-Ordni.

Kif se naraw fl-artiklu li jmiss, jiem qabel ma l-Gran Mastru kien jiehu l-pussess tiegħu, kien jintrama ark trijonfali ddisinjat minn perit tal-ghażla tiegħu.

Bhala parti mill-festi celebrattivi kienet tinżamm ċerimonja simbolika li fiha jingħataw żewġt iċwieviet tal-fidda tal-bieb tal-Imdina lill-Gran Mastru. U malli kien jasal f'misrah il-katidral, l-orkestra – il-mużiċisti aktarx li kienu jkunu barranin (nannuh Angelo, ta' nisel Venezjan, kien impjegat bhala vjolinista fil-Palazz tal-Gran Mastru Pinto u warajh, de Rohan) – kienet iddoqqlu marċ trijonfali kompost għall-okkażjoni minn gallerija ta' fuq l-ark.

Il-marċ trijonfali I Cavalieri di Malta ta' Mro Anton Nani nkiteb proprju biex jiddeskrivi dix-xena partikolari fl-opra.

Biż-żmien, kemm dal-marċ, kif ukoll is-sinfonija (overture) tal-istess opira, baqgħu jindaqqu ħafna wara bhala bċejjeċ mużikali indipendenti, kemm fit-Teatru Rjal, kif ukoll mill-ħafna baned ta' dak iż-żmien.